

మనవూ వేవూ

(అనేక భాషల్లో యీ వ్యత్యాసం లేదు. వినేవాణ్ణి కలుపుకున్నా వేరుచేసినా ఒకటేమాట వుంటూ వుంటుంది. వేరువేరు చూటలు గల ఘనమైన భాషల్లో తెలుగు ఒకటి).

1

“రాజయ్యా, నాన్నగారి హయాంలో యెటా వెళ్ళిపోయిందో వెళ్ళిపోయింది, యిప్పుడు పె తనం మనదే. పేరుకు నేనేగాని నిజానికి యిదంతా మీదే. మీరంతా భారం మీదేసుకుంటేనేగాని జరగదు. నేను నిమి తమాత్రుణ్ణి. మీరు మీమీ పనులు శ్రద్ధగా తెలివిగా చేశారా అందరమూ రాణిస్తాం లేదూ, అందరికీ కళంకమే.”

“బుద్ధెరిగిన తరవాత యింత మంచిముక్కలు చెవిన పళ్ళేదు, బాబూ! పెద్ద బాబుగార్ని యెంత శ్రద్ధాభక్తులతోనో సేవించాంగాని ఆయన మమ్మల్ని కూలిచేసు కునే నాకరకన్న యెక్కువగా చూళ్ళేదు, బాబూ—అంటేమీకు కష్టంగా ఉంటుందేమో గాని!—”

“పిచ్చివాడా, నేను మటుకెరగనా? నాన్నగా రదోరకం మనిషి, అన్నిపనూ తనే చూసుకోగలనని ఆయనకు మహా ఉండేది. ఆయన తెలివిగలవాడే అనుకో, ఎంత తెలివిగలవాడై తేమటుకు అన్నీ ఒక్కమనిషిచూడగలడా? అందులోయెఫి షెన్నీ —అంటే....పనితనం అన్నమాట!—లేదు అని నా అభిప్రాయంసుమా!”

“బోలెడంత చదువుకున్నవారు, తమరికి తెలియదా యేమిటండి?”

“అవునా? నాన్నగారి హయాంలో కళాకాంతులేమైనా వుండేవేమో చూడూ! ఈ ఇల్లా, ఈ ఆవరణా, ఈ తోటా చూడూ!”

“వాటికేమంది. మన యిల్లు లాంటిది ముప్పై ఆమళ్ళో లేదండి” —

“అయ్యో, రాజయ్యా! నువు బొంబాయి చూడకపోతివి! అక్కడ మలబారు హిల్ మీద—అంటే మలబారు కొండన్నమాట?—అక్కడి యిళ్ళ ముందిది ధూపానికి పనికొసుందా?”

“ఎక్కడో మంచిళ్ళుండకుండా ఉంటయ్యా అండి?”

“ఎక్కడో ఉండటమేం? మనకు లేకపోవటమేం? మనది డబ్బుకాదా? ఇంటినీ తోటనీ అందంగా చేసుకోటానికి మనమో యాభై వేలు ఖర్చుపెట్టుకోలేము బోయ్, రాజయ్యా?”

“పెట్టుకోవాలనుకుంటే యెందుకు పెట్టుకోలేం లెండి?”

“అనుకోవటమేమిటి? యాభైవేలూ ఖర్చుపెట్టి తీరుదాం. మనకింత భగవంతు డిచ్చినందుకు అనుభవించకుండా దేనికి. రాజయ్యా?”

“అంత ఖర్చు యిప్పుడు దేనికనండి?”

“అట్లా అడుగు చెబుతాను. ఈ చిన్నచిన్న వూళ్ళలో చూస్తానుగదా, కాస్త గొప్పవాళ్ళ యిల్లు కనిపెట్టివున్న వాళ్ళకీ కొద్దిపాటి యిల్లు కనిపెట్టి వుండేవాళ్ళకీ జీవితం ఒకటిగానే ఉంటుంది. అసలు గొప్పయిళ్ళూ కొద్దియిళ్ళూ అన్నీ ఒకటిగానే యేడుస్తయ్ ! ఫలాని రాజయ్య ఫలానివారి నౌకరీళ్ ఉన్నాడంటే వాణ్ణిచూసి వాడి తరగతి వాళ్ళంతా అసూయపడాలి. ఒక్కోసారి నాకనిపిస్తుంది సుమా : ఈ వందలేసి ఎకరాలకు బదులు ఏ బకింగ్ హాం పాలెస్ లోనో ఓ చిన్న దర్వానుగా వుంటే జీవితం ఎంత హాయిగా ఉంటుంది గదా అని. ఆ దర్వాను రోజలా బకింగ్ హాం పాలెసులో గడుపుతాడుగద. అది వాడిల్లే ! నిన్నూ నన్నూ అందుకోకీ అడుగుపెట్టనివ్వరే! అబ్బే!”

“అట్లాగాండి?”

“ఆహా!..... అదే నేను చెప్పేది. మన ఈ తోటంతా చక్కగా దారు వేయించి, బోర్డరు నాటించి ఫూలమొక్కలు వేయించాలి. మన ఇంటిముందు కారు పెట్టటానికి పోర్టీ కట్టించాలి. దానిమీదికి లతలు పాకించాలి. ఏ లతయితే బాగుంటుందంటావు?”

“సొరపాదులు పెట్టిస్తామా అండీ?”

“ఛీ, ఛీ, ఛీ! సొరపాదేమిటి, రాజయ్యా! నా ఉత్సాహమంతా పాడు చేస్తవే!”

“చక్కగా కాయలు కాస్తుందండీ. ఇంత తోట ఉన్నందుకు కాయకూరల సౌకర్యం లేకుండా యేమిటికండీ?”

“చెబితే నమ్మవుగాని, రాజయ్యా. బకింగ్ హాం పాలెసు తోటల్లో ఒక్క సొరపాదు కూడలేదు, ఒక్కటి కూడా!”

“కాయగూరలే లేవా అండీ?”

“కిమిన్నాస్తీ! మాట్లాడగూడదు!”

“మరి తోటంటే ఏముంటయ్యండి?”

“ఏవో ఫూల మొక్కలూ అవీ ఉంటై.”

“వాళ్ళు ఫూలు జాస్తీగా పెట్టుకుంటారు కామల్లండీ?”

“పిచ్చి రాజయ్యా, దొరలు ఫూలు పెట్టుకుంటారా? వాళ్ళు ఫూలను చెట్లమీదే చూసి ఆనందిస్తారు?”

“మనకటా కుదురుతుందా అండి ? మన తోటో పూలమొక్కలేస్తే అమ్మ గారూ, చిన్నదొరసాని గారూ పూలు కోసుకోరా, వూళ్ళో నలుగుర్ని పిలిచి యిచ్చుకో రాండి ?”

“అదయినా అంత యిబ్బంది లేదుగాని పోర్చిమీద, దాం దుంప తెగా, సొర పాదు, దానమ్మ కడుపు కాలా, పాకించమంటివే, నీ తన్నదియ్యా!”

“ఏదో తెలీకన్నాను, బాబూ !”

“నేనది మొదటే గ్రహించాలే!....అయిందా! ఓ మంచి కారొకటి అరంటుగా కొనాలి—”

“మోటారుకారే !”

“ఏమిటంత ఆశ్చర్యం ! బొంబాయిలో మనలో సహం ఆస్తిలేని వాళ్ళకూడా కారలో రంయిమని పోతారుసుమా.”

“కాని మన ఈ పల్లెటూళ్ళో—”

“కారున్న తరవాత ఊళ్ళోనే తిరుగుతామా ఏమిటి ? అకస్మాత్తుగా పని పడిందనుకో. ఇట్టే పదినిమిషాలో బస్టి చేరుకోవచ్చు.”

“అదీ నిజమేనండి !”

“ఆ తరవాత రేడియో సెట్టుకూడా ఒకటి కొందామనుకుంటున్నా.”

“అదేమిటండి ?”

“అదిచూస్తే నువ్వు నిజంగా ఆశ్చర్యపోతావు సుమా ! ఇక్కణ్ణించే మనం మద్రాసులో పాడే సంగీతంగాని, బొంబాయిలో పాడే సంగీతంగాని వినవచ్చు. చెబితే నమ్మవుగాని, రాజయ్యా, లండనులో మాట్లాడుతుంటే ఇక్కడికి దానిమీద విని పిస్తుంది.”

“ఆశ్చర్యమేనండి.”

“నాగరికత ఆరోజు కారోజు అట్లా సాగిపోతున్నది, రాజయ్యా. ఇక్కడ మనం, ఈ ముష్టి పల్లెటూళ్ళో కూర్చుని ప్రపంచం గురించి ఏంతెలుసుకుంటున్నాం.”

“అవునండి. కాని మీరివన్నీ యేర్పాటు చేస్తే—”

“అదే నేనన్నది. మన ఊళ్ళోకి కాస్త నాగరికత తెద్దామనే నా ప్రయత్నం. జీవితంలో సొరపాదులేకాక, యింకా చాలా ఉన్నయ్యని మన ఊరివాళ్ళకి తెలియ జేయాలని నా ప్రయత్నం.”

“ఎందుకులేవండి ? అంకినీడుగారి వాముల్తోడ్తో గుమ్మడిపాదు పాకిందిగదా—”

“సరే, ఇక నువ్వు వెళ్లు, రాజయ్యా ! నాకు తొందరపనులున్నై.”

“చిత్తం. నెలవు పుచ్చుకుంటానండి.”

2

“రాజయ్యా, మన తోట ఇప్పుడెలా వుంది?”

“నిక్షేపమంటి వేసచెట్టు రెండూ కొట్టించే సిరి, నాకు దొడేగాని తోట ఎక్కడా కనిపించటం లేదండి. ఈ రెండు వేపులా గులకరాళ్ళ దారు వేయించారుగాని అవెక్కడికి పోవాయె. గుండ్రంగా తిరిగి మళ్ళా అక్కడికే వస్తున్నాగాని?”

“నీకీ విషయాలు తెలీవు, రాజయ్యా, నీకే యేమిటి, యిక్కడ ఎవరికీ తెలీవు. కాని తొందరపడకు. మనవాళ్ళ కన్నీ తెలియజేస్తాగా. తోట కనిపించటంలేదన్నావా, కొంచెం ఆగు అదే కనిపిస్తుంది. బోరరూ అవీ యిప్పుడేగా నాటాం. మొక్కలు కూడా కాస్త పెరిగితేగాని శోభ కనిపించదు. ఇంక ఈ దారు లెందు కంటావా, మనం హాయిగా తిరగటానికి. ఈ దార్ల వెంబడి దిమ్మెలు కట్టిస్తున్నా, మనం సాయంకాలం పూట కూర్చోటానికి.”

“చిత్తం. మన మోటారు బండి యెప్పు డొస్తుందండి?”

“ధరలు మరీ మండిపోతున్నై, రాజయ్యా. మోటారంటే భయమేస్తున్నది. అయినా మానీనే; సెకండుహాండు కారయినా కొని తీరుతా. కొన్ని సెంకడుహాండు కారు కొత్త కార్లకన్న బాగా పోతే సుమా. అయినా మనఊళ్ళో అసలు కారేలేదు గనక సెకండు హాండు కారయినా గొప్పే, చెట్టులేని చోట ఆముదపు చెట్టే-ఏదీ?”

“అంతేనండి.... మన రేడియో నిన్న సాయంకాలం పాడించినట్టున్నారండి? పాట మన తూర్పు పొలాల దగ్గరికి వినిపించిందట.”

“అట్లాగే? మనవాళ్ళంతా పాట విన్నారే?”

“ఫలానా పాటనవుతే తెలియలేదుగాని యేదో విన్నారండి.”

“నీకు వినిపిస్తా రా రాజయ్యా.... నిన్ననే మన వాళ్ళందరినీ పిలుద్దామనుకున్నా గాని యేం పన్నమీదుంటారోనని మళ్ళా పిలవలా.... ఇదుగో, చూశావా చూడటానికే సెట్టెంత ముచ్చటగా వుందో. దీనికోసం అయిదొందలు పోశాను, రాజయ్యా అయి దొందలు!”

“ఎత్తునెత్తు వెండన్న మాటండి.”

“బాగా చెప్పావు. అయితే ఏంలే! అది పాడేపాట విను....”

“పుణ్యానికి పెట్టె కాస్తా పగిలిపోతుందేమో. తరువాత పాడిద్దురు గానెండి.”

“ఆ చప్పుళ్లు చూసి నువు భయపడుతున్నావు గామల్లు. అది దానికి పరిపాటే.”

“అదుగో పాడుతున్నదండి. మీరు దాన్ని నిలపకుండా ఉన్నారు.”

“అది మనక్కావలసిన స్టేషనుకాదు, నీ కన్నీ స్టేషన్లూ వినిపిస్తాలే.... ఇదుగో ఇది ఢిల్లీ.... ఇది మద్రాసు.... ఇది బొంబాయి—”

“ఉణ్ణివ్వండి, ఉణ్ణివ్వండి. చక్కగా యెవరో మంగళహారతి పాడు తున్నారు.”

“మంగళ హారతులకేంలే! ఇందులో ఇంకా హాలండా, బెల్జియమూ, స్విడనూ, డెన్మార్కూ, అమెరికా, యిరాన్ అన్నీ వస్తయ్.”

“మనం విననికాడికి యేం వచ్చి యేం లాభమంది.”

“ఎందుకు వినమూ! ఇదిగో ఇది ఇంగ్లండు లాగుంది. అంటే లండనన్న మాట.”

“అట్లాగా అండి. మరి ఆ ఊరులో పాటలు లేదేమిటండి.”

“ఇప్పుడు లేదు. కాస్తేపు ఉంటే వస్తుంది.”

“అక్కడ ఇప్పుడు పాడేవాళ్ళే లేరా అండి?”

“ఉంటే వినే వాళ్ళమేగా ?”

“మరి వాళ్ళేపుడు పాడతారో మనకెట్లా తెలుసుందండి?”

“వుస్తకంలో చూస్తే తెలుసుంది. ఇమ్మగో, చూశావా, యిదీ వుస్తకం.”

“అందులో ఎవరెవరు ఎప్పుడెప్పుడు పాడేదీ, అంతా రాసుంటదా అండి?”

“ఆహా !”

“మన ఊళ్ళో మాదిరిగా ఆ దేశాల్లో వాళ్ళు ఇష్టం వచ్చినప్పుడు పాడుకోరా అండి ?”

“పాడుకుంటారు, కాని మనం వినేది ముందుగా చెప్పి పాడేవాళ్ళనే. అంతా జాలా గొడవుందిలే. చెప్పినా నీ కర్థం కాదు.”

“ప్రపంచకం రానురానెంత విచిత్రంగా అవుతున్నదండి.”

“ఆ విషయం మీ అందరికీ తెలియాలనేగా నా ప్రయత్నం?”

“మాకేమీ అర్థం అయే విషయాలు కావాయెను. ఏం లాభమంది?”

“చూస్తూ ఉంటే క్రమంగా అవే అర్థం అవుతై మరి.”

3

“చూడు, రాజయ్యా, యిదేం బాగాలేదు.”

“ఏదండి ?”

“రోజూ మీ పనిచేసే కుర్రాళ్ళు మా తోటలోనే కూచుంటారు. వాళ్ళకి చూస్తే పనీపాట లేమీలేవా ఏమిటి ?”

“మన ఊరివాళ్ళ కిటువంటి తోటచూట్టం కొత్త గనక చూసి ఆనందించటానికి వస్తున్నారండి. పని పాటలు లేనప్పుడే వచ్చి కూచుంటారండి - వాళ్ళ చేతిమీదగా వేసింది గనక—”

“పని పాట లేకపోవట మేమిటి? చేసుకునే వాడికి క్షణం తీరుతుందా అసలూ? రోజలా ఇక్కడికొచ్చి వనవిహారం చేసే తిరణాల ప్రజని చూస్తే ఇది మా తోటో ఊళ్ళోవాళ్ళ తోటో తెలీటంలేదు.”

“తోటలోకి రావద్దని అందరితోనూ చెబుతాలెండి.”

“ఆ పని చెయ్యి, రాజయ్యా, నీకు పుణ్యంఉంటుంది నేనన్నానని ఎవరితోనూ అనకు సుమా. నీ అంతట నువ్వే అన్నట్టుగా అను.”

“తప్పేముంది లెండి?”

*

*

*

“చూడు, రాజయ్యా రేడియో వేసుకోవటానికి భయంగా వుంది. అలగా జన మంతా యింటి చుట్టూరా, వేళ్ళాడుతున్నారు. ఎలాచావు? పొండ్రా అంటే పోరే. రేడియో పెట్టి మూణ్ణాళ్ళయింది, చెబితే నమ్మవుగాని.”

“ఎంత చిక్కొచ్చి పడ్డదండి.”

“చిక్కన్న చిక్కా ? హాయిగా పొలాల్లోకూడా వినిపిస్తుంది గదా, యింటి చుట్టూ మూగటం దేనికిచెప్పు?”

“చెబుతా లెండి.”

“మళ్ళా నేనన్నానని—”

“లేదులెండి నేనేఅంటా!”

*

*

*

“ఎంతో తొందర పని మీ దొచ్చావు, రాజయ్యా.”

“రోసాయి గాణ్ని మన పోట ఆంబోతు పొలంలో పడదోసి కాళ్ళు రెండూ విరగదొక్కిందండి. ఆసుపత్రిలో పారెయ్యాలి. స్పృహతప్పి పడున్నాడు. కాస్త దయఉంచి మనకారు బయటికి తీసే—”

“ఇంకానయం రోశాయిలకూ భూషాయిలకూ కారలవాటు చేస్తే యింకేమన్నా వుందా? అయినా మాణిక్యమంటి కార్లో కాళ్ళు విరిగినవాణ్ని కూచోబెట్టితే కారంతా నెత్తురె పోదుటోయ్ ?”

“త్వరగా ఆసుపత్రి చేర్చటానికి—”

“చూస్తావేం మరీ? వేగిరం బండి కట్టించు. వేగిరం పోతై నల్లగిత్తల్ని తగి లించు.”

“రెండు గంటలన్నా పడుతుందండి, ఎడలండి మీదయితే. ఈ ఒక్కసారికి కారు దయచేసే—”

“రెండు గంటలేగా! ఇంతలో మునిగిపోలే! ఆసుపత్రిలో మటుకు వెళ్ళగానే మొహం చూస్తారేమిటి ?”

“అవునెండి !”

*

*

*

“ఎక్కడా కనిపించటం లేదు, రాజయ్యా?”

“రోశాయి దగ్గర ఆస్పత్రిలో బడున్నానండి.”

“కాస్త నయంగా ఉందా?”

“రాత్రి రోశాయి పోయినాడండి!”

“అట్లాగా? నాకు తెలీదే?”

“ఊళ్ళో అందరికీ తెల్లారక మునుపే తెలిసిందండి.”

“నా కెవరూ చెప్పలేదేం? ఊరి పెద్దనుగదా నాకు తెలియక్కర్లా, రాజయ్యా?”

“ఎవరికి తెలిసి ఏముందిలెండి? ఊరి కళ్ళేపోయింది. ఎక్కడ చూసినా రోశాయే ఉండేవాడు. రోజలా పాడుతూ ఎగురుతూ ఉండేవాడు. సినిమాపాట లెంత చమత్కారంగా పాడేవాడండీ! పాట పాడుకుంటూ ఎంత చాకిరయినా చేసేవాడు. ఈ పని నావల కాదనేవాడు కాడండీ. పెద్ద బాబుగారు వాణ్ని తన పెంపుడు కొడుకని చెప్పుకునేవారు. కన్న ఒక్క కొడుకూ పోయి ఆ ముసల్ది అల్లాడుతుంటే చూడశక్యం కాకుండా వుంది....”

“పోనీ చూడు, రాజయ్యా, ఊళ్ళో జనం రోశాయిని మరిచేదాకా మనరేడియో వింటూండమను.”

“రోశాయికి రేడియో సాబ్ స్తుందాండి? ఎక్కడి మాట?”

— ముద్రణ : రూపవాణి; ఆగస్టు, 1944